

శర్మగారి ఇంట్లో డిన్నర్ కి వెళ్ళాం సుజాతా, నేనూ.

అప్పుడప్పుడనిపిస్తూ ఉంటుంది—ఆ నాడు శర్మగారి ఇంటికి వెళ్ళి ఉండకపోతే ఈ కథ అంతా జరిగిఉండేది కాదనీ, సుజాతతో పది రోజులపాటు జరిగిన ఈ కలహం ఉద్భవించి ఉండేది కాదనీ,

వెను వెంటనే అవిపిస్తుంది, ఇదంతా జరిగి ఉండక పోతే ఒక అందమైన విజాన్ని గ్రహించి ఉండగలిగే వాడిని కాదని.... ప్రతి సంఘటనకీ రెండు రకాల ఫలితాలు ఉంటూనే ఉంటాయి మరి. మంచిరకం, చెడరకం. జరిగిన దానిలో ఏ ఫలితం ఏ రకం అన్నది నా కింకా బాగా అర్థం కాలేదు.... అనుభవంతో అర్థం అవుతుందను కుంటాను.

ఆరంభమే కొన్ని సూచనలు చేసింది. ఇలాటి సూచనలు అంతా అయిపోయాక అర్థం అవుతాయి. లేకపోతే, కథలు జరగడ మెలాగ? జీవితం నడవడ మెలాగ?

సుజాత నా ఇంట్లో ఉన్నప్పుడివన్నీ ఆలోచిస్తానని కాదు. ఆమె నా కథ. ఆమె నా జీవితం.

ఆ రోజు ఇలాగే, శర్మ ఆఫీసుకి వచ్చి, 'రాత్రి డిన్నర్ కి రావాలి!' అన్నాడు.

'ఏమిటి సంగతి?' అన్నాను.

'వెడ్డింగ్ ఆనివర్సరీ...' అన్నాడు కొంచెం సిగ్గుపడుతూ.

అతనికి వయసంత ఉందని కాదు. బహుశః నలభై అయిదు కన్న ఎక్కువ ఉండవు. రిటైర్ ఆయిపోవడానికి సిద్ధపడినట్టు కని పిస్తాడంటే.

"వండర్ ఫుల్. శుభాకాంక్షలు!" అన్నాను.

'రాత్రి తప్పకుండా రావాలి' అన్నాడు శర్మ మళ్ళీ. పిలుపు లాంఛనం లాగా లేదు.

సామాన్యంగా ఆతి సన్నిహితులు తప్ప. ఎవరు పిలిచినా డిన్నర్ కి వెళ్ళే ఆలవాటులేదు నాకు. అంటే, పెళ్ళయాక. 'ఈ లాంఛనపు పిలుపులు రిగ్రెట్ చేస్తేనే మళ్ళీ మళ్ళీ వస్తూ ఉంటాయండి!' అని వాదించింది సుజాత. ఆమె ఉద్దేశం తరవాత బోధ పడింది.

శర్మ మా సన్నిహితులలోని వాడుకాదు.

'కుదర దనుకుంటాను.... సుజాత బహుశః ఏదో ఏర్పాటు చేసి ఉంటుందనుకుంటాను" అన్నాను.

నవ్వి, "అదేం వీల్లేదు. జగన్! మేం పిలిచిందే మిమ్మల్ని, మరో నలుగురినీ. మీరు రాకపోతే చాలా ఆశాభంగంగా ఉంటుంది" అన్నాడు శర్మ.

వెంటనే అంగీకరించ దలుచుకోలేదు. ఆశగా ఇంటికి ఫోన్ చేశాను.

సుజాత సదర్ బజారుకి వెళ్ళిందట.

గొప్ప పని చేసిందిలే అనుకుని, ఫోన్ పెట్టేసి, "థాంక్స్! తప్పకుండా వస్తాము!" అని చెప్పగానే అతను నాకూ ధన్యవాదాలు చెప్పి వెళ్ళిపోయాడు.

సాయంత్రందాకా పనిలోనే వుండిపోయాను. అయిదయాక ఇంటికి చేరుకున్నాను. సుజాత ఎవరితోనో మాట్లాడి అప్పుడే పూర్తిచేస్తూంది.

నేను మీదికి వెళ్ళి బట్టలు మార్చుకుని, డ్రాయింగ్ రూము లోకి వచ్చేసరికి సుజాత టీ తెచ్చి ఇచ్చింది.

ఆ డ్యూటీ ఆమెదికాదు. నొకరుది;

టీ తాగుతూ 'ఏం నువ్వు తెచ్చావు?' అన్నాను.

'ఏం! రుచి బాగాలేదా?' అంది సుజాత.

"చాలా బాగుంది."

“మరి?”

“కారణం ఏమిటని!”

“ఫామిలీ ప్లానింగ్ పెయిలవడం.”

నవ్వి, బోధపరచమని అడిగాను.

“ఏముంది? వంటచేసే వాడి భార్యకి నొప్పులు వచ్చాయిట—  
ఈ రోజుకి సెలవు.”

“మరి సర్వెంట్?”

“కూరలకని వెళ్ళాడు. జనాభా పెరిగిపోయి, అవీ దొరక్క  
వెతుకుతున్నాడు కాబోలు” అంది గంభీరంగా సుజాత.

శర్మ ఆహ్వానం జ్ఞాపకం వచ్చి, చెప్పాను.

“మీరు ముందరే జాగ్రత్త పడ్డారన్న మాట!” అంది  
సుజాత.

“నీ వంట బాగుండదని ఎవరన్నారు?”

“తినేవారు—మీరు!”

“నే ననందే!”

“తినందే ఏమంటారు!”

“తయారవు. ఎనిమిదికి వెళ్ళాలి ...”

“నన్నడగకుండా ఎందుకు ఒప్పుకున్నారు?”

“ఫోన్ చేశాను—నువ్వు సదర్ వెళ్ళావు.”

“తరవాత?”

“మరిచిపోయాను.”

“ఇంతకి ఇది ఎన్నో వార్షికోత్సవం?”

“తెలీదు ఇరవై ...”

“ఏమి ఇద్దాము?”

నా కా ఆలోచనే రాలేదు!

“నువ్వు చెప్పు.”

తల పట్టుకుని, ‘భగవాన్: ఏమి మనిషిని ప్రసాదించావు!’  
అంది నాటకీయంగా, సుజాత.

నేను టీ తాగడం ముగించి, సిగరెట్ వెలిగించాను.

“నేను వెళ్ళేదాకా కూడా ఆగకూడదా?” అంది కోపంతో సుజాత.

“అదేమిటి? నా సిగరెట్ మీద దాడి ప్రారంభించావు?” అన్నాను ఆశ్చర్యపడి.

‘ఈ వ్యసనం లేని ఆడదై పుడితే మీకు తెలిసినట్టేది!’ అంది సుజాత చిరాకుగా. ప్రే తీసుకుని వెళ్ళిపోయింది.

నేను కొంచెంసేపు గార్డెన్ లో కూర్చుని ఆలోచనల్లో కొంత కాలం గడపాను. సుజాత మాటలను గురించి అటే పట్టించుకో లేదు.

ఎనిమిదిన్నరకి శర్మగారి ఇంటికి చేరాము. సుజాత రెండు పువ్వుల గుచ్చాలు తెప్పించింది.

లాంచనాలు, భోజనాలు త్వరగానే ముగిశాయి. లాన్ లో కూర్చుని కాఫీతాగి, సిగరెట్ వెలిగించుకుని శర్మవైపు చూసి, ‘సిగరెట్ కావాలా?’ అన్నాను పాకెట్ ఇస్తూ.

‘వద్దు, మానేశాను’ అన్నాడు. శర్మ రోజుకి నలభై కార్చే వాడు.

ఆశ్చర్యంగా, ‘ఎప్పటినించి?’ అన్నాను.

‘నాలుగు నెలలు కావస్తోంది.... నిజానికి మీరు ఒక విధంగా దానికి కారకులు’ అన్నాడు శర్మ.

ఉత్సుకతతో, ‘అదేమిటి?’ అన్నాను. వెంటనే సుజాతవైపు చూశాను. ఆమె మరెవరితోనో మాట్లాడడంలో పూర్తిగా నిమగ్నమై పోయింది. దగ్గరే ఉన్నా, ఆమె ఈ వివరాలన్నీ వినిపించుకొనే పరిస్థితిలో ఉన్నట్లులేదు. మానంగా ఆమెని ఆశీర్వదించాను.

‘మీ ఇంటికి డిన్నర్ కి వచ్చాం, జ్ఞాపకం ఉందా? బహుశః మీ శ్రీమతి పుట్టిన రోజుకి అనుకుంటాను.

జ్ఞాపకం తెచ్చుకున్నాను.

‘వర్షంగా ఉంటే గదిలో కూర్చున్నాం. నా సిగరెటూ మిగిలిన వాళ్ళవీ కలిసి అవతలి గదిలో కూర్చున్న ఆడవాళ్ళనంద

రినీ ఉక్కిరిబిక్కిరి చేశాయిట. ఇద్దరు ముగ్గురికి కళ్ళనీటి పర్యంతం అయిందట.'

సుజాత ఏమీ చెప్పలేదే అని ఆశ్చర్యపడ్డాను.

“ఆ మరునాడు నాకు దగ్గు పట్టుకుంది. మా శ్రీమతి ఒక చే పోరు పెట్టింది. మళ్ళీ సిగరెట్ ముట్టనని ఒట్టు పెట్టుకున్నాను.” శర్మ సంతృప్తిగా భార్యవైపు చూశాడు.

సుజాత అప్పుడే సిగరెట్ దమ్ములాగుతున్న నా వైపు చూసింది.

పరిస్థితి నా కేమీ నచ్చలేదు కాని, మరో నిమిషంలో బాతా ఖాసీలో పడి, అదంతా మరిచిపోయాను.

రాత్రి ఇంటికి వెళ్ళేసరికి ఆలస్యం అయిపోయింది. కాని, సుజాత బాగ్ లో వించి కొన్ని కాగితాలు తీసి ఇస్తూ, “పడుకో బోయేముం దివి చదవండి” అంది.

నేను పళ్లు తోముకుని వచ్చి, సిగరెట్ ముట్టించి, కాగితాలు చూశాను. అన్నీ సిగరెట్ కాల్యడం వల్ల వచ్చే కాన్సర్ మొదలైన వ్యాధుల గురించి.

నేను చదువుతున్నంత సేపూ సుజాత నా వైపు చూసూనే ఉంది.

‘ఏమంటారు?’ అంది.

‘ఆలోచిస్తాను’ అన్నాను.

నా పక్కనవచ్చి కూర్చుని, ‘శర్మని చూడండి! సుఖపడు తున్నాడు, ఈ దుర్గంధం ఎలా భరించేది? నా మాట వినండి— సిగరెట్ కాల్యవద్దు’ అంది, బ్రతిమాలుతున్నట్టు.

‘అదంత సుఖం కాదు సుజాత!’ అన్నాను. సిగరెట్ కాల్యడం పూర్తిచేసి ఆస్క్రేటో పడేసి, ఆమెని దగ్గరగా తీసు కుంటూ.

“వాసన వేస్తోంది....” అంది సుజాత, మరీ దగ్గరగా వచ్చాక.

“సారీ....ఆ ఎత్తులు సాగవు, సుజాత! రెండేళ్ళవుతూంది మనం....”

ఆమె కోపంగా లేచిపోయింది.

నేను వెళ్ళి, మళ్ళీ నోరంతా శుభ్రం చేసుకున్నాను. తరవాత సుజాత కోపం పోయింది.

రెండు రోజులు గడిచాయి. నా సిగరెట్ల మీద ప్రచ్ఛన్నంగా సుజాత ఉండీ ఉండీ దాడులు చేస్తూనే ఉంది. నేను అట్టే పట్టించుకోలేదు. ఆమెని ఎంత ప్రేమించినా. ఈ విషయంలో నా స్వేచ్ఛని ఆమె కోసం బలి ఇవ్వాలనిపించలేదు. గంటా, గంటన్నరా సిగరెట్ ముట్టుకోనని అనుకుని, నాలు సలిపి. త్వరగానే ఓడిపోవడం నా ఇష్టం కొద్ది చేసిన పని—ఆమె అంది అని కాదు.

ఆ సాయంత్రం అమితవచ్చి ఉండకపోతే. ఈ ఉదంతం దాని కదే సమసి పోయేది అనుకుంటాను.

అమిత చాలా చక్కటి ఆమ్మాయి. ఎంతో తియ్యగా మాట్లాడుతుంది.

నేను గార్డెన్ లో కూర్చుని పుస్తకం చదువుకుంటూంటే వచ్చి, “మీ శ్రీమతి లేరా?” అంది.

ఆమెని ఆహ్వానించి కూర్చోమని, “ఎక్కడికో వెళ్ళింది సుజాత—ఇంక రావాలి” అన్నాను.

అమిత కూర్చుని, “ఏమిటీ చదువుతున్నారు?” అంది.

మూసి, కిందని పడేసిన పుస్తకం వైపు చూస్తూ, “రీడర్స్ డై జెస్టు వాళ్ళ కండెన్సెడ్ బుక్” అన్నాను.

‘సారీ...మిమ్మల్ని డిస్టర్బ్ చేశాను. అంది అమిత. లేవ బోతూ.

‘లేదు, లేదు....మరేమీ చేసేది లేక పుస్తకం తీశాను. కూర్చోండి’ అన్నాను.

సందేహిస్తూనే కూర్చుంది అమిత.

చాలా అందంగా ఉంది అమిత. తెలీని ఆలోచనలు మనస్సు వంతనీ ఉక్కిరి బిక్కిరి చేస్తున్నాయి. ఆమె తదేకంగా నా వైపు

చిరునవ్వుతో చూడడం నా బ్లడ్ ప్రెషర్నిగాని, ఫస్ట్ రేట్ నిగాని తగ్గించేందుకు సహాయం చెయ్యలేదు. సిగరెట్ వెలిగించాను.

‘మీరు చాలా సిగరెట్స్ కాలుస్తారు!’ అంది అమిత.

ఆ మాటలు చాలా తియ్యగా, బాధపడుతూన్నట్టు అంది. నాకు చాలా చిత్రమైన అనుభూతి కలిగింది. నే నేమైతే ఈమెకేం? కాని....

‘ప్రమాదం లేని అలవాటు లెండి’ అన్నాను.

‘ప్రమాదం లేకపోవడం ఏమిటి? కాన్సర్ వస్తుందిట’ అంది అమిత.

‘సిగరెట్లని గురించి ఆడవాళ్ళకే ఎక్కువగా తెలుసులా ఉంది’ అనుకున్నాను. సుజాత మాట అమితకి చెప్పలేదు. ఎందుకో ఆ మాట ఆ ప్రస్తుతం అనిపించింది.

సంభాషణ ఎలాగ సాగేదో కాని, సుజాత వచ్చింది. ఆమె, అమితా లోపలికి వెళ్ళిపోయారు. నాకు పుస్తకం చదవాలనిపించ లేదు.

రాత్రి హఠాత్తుగా సుజాత పూర్తిగా నా మీద దాడిచేసింది.

‘మీరు సిగరెట్లనే వదులుకోవాలి....’

‘లేదా?’ అన్నాను. నా వాక్చాతుర్యం పీకలమీదకి తెస్తూనే ఉంటుంది.

‘మీకు తెలుసు....’ అంది సుజాత.

‘ప్రయత్నిస్తాను....’ అన్నాను. ఉద్దేశం లేకపోయినా.

‘రేపు ఉదయం నించి....ఎనిమిది గంటలనించి....మీరు సిగరెట్ మానెయ్యాలి!’ అంది సుజాత.

నే నేం అనలేదు. ఆమె నా మీద ఆప్యాయతకొద్దీ, నా మంచికోసమే చెబుతూందని తెలుసు నాకు, కాని....’

చాలాసేపు ఆలోచించాను. ఏమీ తెగలేదు. ఇది ఆమె అనుకున్నంత సుఖపు కాదని తెలుసు.

దీపం ఆర్పి నిద్రపోబోయాను.

ఉదయం ఎనిమిది గంటలు....' అని జ్ఞాపకం చేసింది సుజాత.

'చూద్దాం అన్నాను.'

'ఇంకా తొమ్మిది గంటల వ్యవధి ఉంది' అంది సుజాత. ఆ రాత్రి మళ్ళీ సిగరెట్ కాల్చలేదు.

ఉదయం కాలాను.

లేచే సరికి ఎనిమిది, టీ తాగి, సిగరెట్....

సుజాత ఏమీ అనలేదు.

తొమ్మిది దాటాక. పేపరు చదువుకుంటూంటే వచ్చి, 'మీ కారు గరాజ్ నించి ఎప్పుడు వస్తుంది?' అంది.

'ఎల్లండి.'

అయితే, డీలక్స్ లో వెడతాను.'

'ఎక్కడికి?'

'ఢిల్లీ....'

'ఏమి టింత హఠాత్తుగా?'

'మీకు నోటీ సిచ్చానుగా?'

అంతా జ్ఞాపకం వచ్చింది.

'తొందరపడకు, సుజాతా!' అన్నాను. సిగరెట్ పాకెట్ మీద పేపరు పడవేస్తూ.

'మీరు సిగరెట్లు మానగానే తెలిగ్రామ్ ఇవ్వండి, వస్తాను.'

'తెలిగ్రామ్ ఎందుకూ? ఫోన్ చేస్తాను...'

'సాక్ష్యినికి!'

మధ్యాహ్నం సుజాత వెళ్ళిపోయింది. నాకు ఆఫీసుకి ఫోన్ చేసి, 'అమిత రేపు వెళ్ళిపోతూంది' అంది.

ఆఫీసులో పనిలో పరధ్యానంగా ఉండి, అమిత ఎవరు? అన్నాను.

'మీ కొత్త గర్ల ఫ్రెండ్! సారీ!' అంది, నవ్వుతూన్న గొంతుకతో సుజాత.

'అదేం కాదు' అన్నాను తొందరగా.

'అందుకే. సారీ!' అంది సుజాత.

'వెడుతున్నాను.'

'చూడు. సుజాతా....'

'క్లిక్' మంది ఫోను

చెవిలో డయిల్ టోన్.

ఆ సాయంత్రం ఆఫీసునుంచి క్లబ్బుకి వెళ్ళి, అక్కడే డిన్నర్ తిని, రాత్రి పదకొండు దాటుతూంటే వచ్చాను. రాగానే చెలిఫోన్. సుజాత అనుకున్నాను.

'హాల్లో....' తియ్యటి, కొత్త కంఠస్వరం.

'ఎవరు?' అన్నాను.

'జగన్ గారా?'

'అవును.'

'నేను అమితని....'

'ఓ! ...'

'మీ కోసం చూశాను. సాయంత్రం ఇంటికే రాలేదేం?'

"అలాగ క్లబ్బుకి వెళ్ళి...."

"శ్రీమతిగారు లేని ఇల్లు ఇల్లలాగా లేదనుకుంటాను."

"ఇది—కొత్త కాదు లెండి!" అన్నాను. నిద్ర వస్తూంది.

ఆవలింత ఆగలేదు.

"మీరు డిన్నర్ కి వస్తారనుకున్నాను—ఇంతదాకా చూశాను నిద్ర వస్తూందా? బై...." అని ఆమె ఫోన్ పెట్టేసింది.

వస్తూన్న నిద్ర పోయింది. అమిత నాకోసం కాచుకుని ఉందా? ఎందుకని?

చాలాసేపటి తరువాత మళ్ళీ నిద్ర వచ్చింది. అమిత చాలా అందంగా ఉంటుంది.... అదే నా చివరి తలపు.

అనుకున్నట్టు వెళ్ళిపోలేదు అమిత. ఏవో అనుకోని అడంకులు వచ్చి, మరో పదిరోజులు ఆగ్రాలోనే ఉంటుందిట. ఆ మరునాడు సాయంత్రం వచ్చి చెప్పింది.

'పది రోజులు నన్ను భరించాలి!' అంది.

'సంతోషంగాను!' అన్నాను సిన్సియర్ గా.

'మీరు క్లబ్బుకి వెళ్లిపోతారుగా?'

'అంత అలవాటు లేదు లెండి.'

'థాంక్స్!'

తొమ్మిదయేదాకా కబుర్లు చెప్పింది, గార్డ్స్ లో నాతో కూర్చుని అమిత. అంతగా తెలివైన పిల్ల కాకపోవచ్చును. కాని, అయితేనేం?

అమిత ఎంతో చక్కగా మాట్లాడు తుంది. ఆస్యాయత చిలు కుతూ ఉంటుంది. నాలుగైదు రోజుల్లోనే నాకు సన్నిహితురాలై పోయింది.

ఈ నాలుగైదు రోజుల్లోనూ సుజాతకి పెలిఫోన్ చేద్దామని అనుకున్నాను. కుదరలేదు. ఆఫీసు, సాయంత్రాలు అమితతో.....

ఆదివారం మే మిద్దరం ఫతేపూర్ సిక్రీ చూడడానికి వెళ్లాము. అమిత చూడలేదట. 'నేను వెడతాను. మీ కెందుకు శ్రమ!' అని ఆమె అనకపోలేదు. కాని, నేనే బలవంతం చేశాను.

అక్కడ చిష్టి సమాధి మీద తాగావేస్తూ కళ్లు మూసుకుంది అమిత.

'ఏమని కోరుకున్నారు?' అన్నాను బయటికి రాగానే.

'అది రహస్యం!' అంది అమిత.

బులంద్ దర్వాజా ఫోటోలు తీస్తూ, నాకూ తీసింది అమిత. నాకూ, కెమెరాలకీ పడదు. అయినా. నేనూ అమిత పిక్చర్ తీశాను. (తరవాత అందులో ఐదారుగులు అమితలు కనిపించారుట).

చాలాసేపు తిరిగి, రెస్ట్ హౌస్ కి వచ్చి, అక్కడ ప్రసిద్ధి పొందిన ముప్పె రెండు పౌరల పరోలా ఆర్డర్ చేసి, అది తినలేక, తెచ్చుకున్న ఆహారం తిన్నాం. విశ్రాంతి తీసుకుంటూంటే, సిగరెట్ కాలుస్తున్న నన్ను లాలనగా చూస్తూ, 'తాగా ఎందుకు కట్టానో తెలుసా?' అంది అమిత.

రహస్యం అన్నారు....'

'అవును....మీరు నవ్వుతారని....'

'....'

'మీరు సిగరెట్లు మానాలని.'

ఒక్కసారి లేచి కూర్చున్నాను, ఆమె నా కోసం అంత మమత చూపడంలోని సంతోషమూ, నా సిగరెట్ల మీద దాడి చేసినందుకు చిరుకోపమూ ఒక్కసారి పెనవేసుకున్నాయి నన్ను.

'అమితా! మీరు ...' అన్నాను. ఏమనాలో తెలియక ఆగి పోయాను. ఆమె కళ్లు ఆర్ద్రంగా, ఎర్రగా ఉన్నాయి.

'అవునండీ!....మీకు ఆరోగ్యం పాడవుతుందని ఎంతో భయం నాకు....మీరు సిగరెట్లు వెలిగించినప్పుడల్లా నాకు ఒళ్ళు కాల్చినట్లు ఉంటుంది. స్టీక్ సిగరెట్ మానెయ్యండి నా కోసం' అంది విచిత్రమైన స్వరంతో, అమిత. ఆ గొంతుకలో జీర.... ద్రవించి పోయాను. నటనకాని ఆమె ఆవేదనను చూసి.

నేరం చేసినట్లు, కాలుస్తూన్న సిగరెట్ పారవేశాను. సాయం త్రం ఇంటికి వెళ్లేదాకా మళ్ళీ సిగరెట్ కాల్చలేదు. చాలా తల నొప్పిగా, సీకుగా ఉంది. అయినా సరే ...

ఆ రాత్రి అమిత మా ఇంట్లోనే భోజనం చేసింది. రాత్రి ఇంటికి వెడుతూ, 'సిగరెట్ వదిలేశారు కాదూ?' అంది.

కాదనడానికి వీల్లేనట్లు అంది.

తల ఊపాను.

'ఒట్టు వేసి చెప్పండి!' అంది. అందంగా చెయ్యి చాపుతూ.

ఆమె చేతిలో చెయ్యి వేశాను.

ఆమె వెళ్లక వెంటనే నా చెయ్యి సిగరెట్ మీదకి, లైటర్ మీదకి వెళ్లింది. కాని, మరుక్షణం వెనక్కి వచ్చేసింది. ఇంతలో మరో విషయం తెలిసింది.

'సాయంత్రం ఫోనొచ్చింది. సార్!' అన్నాడు నౌకరు.

'ఎక్కణించి?'

'ఢిల్లీనించి.'

‘ఎవరు?’

‘అమ్మగారు!’

‘ఏమన్నారు?’

‘మీకోసం అడిగారు....’

‘ఏమన్నావు?’

‘మీరు, అమ్మగారూ....’

‘సరే, ఇంకేమన్నారు?’

‘ఏమీ అనలేదండి! మొన్నా అంతే నండి.’

‘అదేమిటి?’

‘అమ్మగారు ఫోన్ చేశారు సాయంత్రం. మీరు, అమ్మగారు ఎక్కడికో వెళ్ళారని చెప్పాను.’

‘మంచి పని చేశావు!’



రాత్రి బాగా నిద్ర పట్టలేదు. సిగరెట్ కోసం నరాలు గోల పెడుకున్నాయి. చెయ్యి అటు వెళ్ళినప్పుడల్లా అమిత చెయ్యి, ఆమె ప్రార్థన జ్ఞాపకం వచ్చి వెనక్కి వచ్చేది.

సుజాత ఏమనుకుంటూంది? అమిత వెళ్లలేదనీ, నాతో పరిచయం ఎక్కువ చేసుకుంటూందనీ తెలిసి, కోపంగా ఉందా? ఆ కోపంలో తొందరగా వచ్చేస్తుందా? ఆలస్యం చేస్తుందా?

అమిత మనసులో ఏముంది? ఎందు కంత దగ్గరగా, అప్యాయంగా వస్తుంది?

ఆ ఆలోచనలతోనే రాత్రి అంతా గడిపాను. తెల్లవారగానే సుజాతకి ఫోన్ చేద్దామని అనుకున్నాను. కాని, ఉదయం టీ తాగగానే నిద్ర వచ్చేసింది. పదిదాకా లేవలేదు. త్వరత్వరగా ఆఫీసుకి. ఆ సాయంత్రం నా కోసం ఎదురు చూస్తూ అమిత.

‘అలాగ ఉన్నారేం?’ అంది అత్రతతో.

‘ఏమీ లేదు....’

‘సిగరెట్ లేకనా?’

'అవును....'

'పాపం! ..నాలుగు రోజుల్లో అదే అలవాటు అయిపోతుంది. నా కెంత ఆనందంగా ఉందో తెలుసా?'

నేనేం అనలేదు. ఆమెలో ఆస్వాదన, ఆనందమూ ఆ సాయంత్రం వెళ్లి విరిశాయి.

రాత్రి వాళ్ళ ఇంటికి డిన్నర్ కి రమ్మంది. కాదని, క్లార్క్ షిఫ్రాజ్ కి వెళ్లి డిన్నర్ తీసుకుని, తాజ్ దాకా వెళ్లి, తలుపులు వేసిన సంగతి తెలుసుకుని ఇంటికి వచ్చాము. పదకొండు అయిపోయింది.

ఆమెని ఇంటి దగ్గర దింపి, నేను వెళ్లబోయాను.

కారు కిటికీలో ఉన్నా నా చేతిమీద చెయ్యి వేసి, "ప్రస్తుతానికి గుడ్ బై. జగన్!.... రేపు ఉదయమే వెళ్లిపోతాను" అంది అమిత.

"అదేమిటి?" అన్నాను.

"అమృతసర్ వెళ్ళి నాలుగు రోజులుండాలి - పెలిగ్రామ్ వచ్చింది. మీరు బాధపడతారని చెప్పలేదు...."

"సారీ...."

'నాకూ విచారంగానే ఉంది. కాని మిమ్మల్ని మరిచిపోను, నాకోసం సిగరెట్ మానేశారు.... ఎంత బాధో తెలుసు.... కాని, నాకోసం ఆ త్యాగం చేశారు ఏం?'

'అవును....'

'మరిచిపోకండి!'

నా వేళ్లు ఒక్కసారి నొక్కి అమిత త్వరత్వరగా వెళ్లిపోయింది. నేను ఇంటికి చేరుకున్నాను. సాయంత్రం సుజాత పెలిఫోన్ చేసిందిట.

ముందర సుజాతకి పెలిగ్రామ్ ఇవ్వాలనిపించలేదు. క్రమ క్రమంగా నా ఆలోచనల్లో అమితకన్న సుజాత ఎక్కువగా రావడం జరిగినా, ఓడిపోవడం అంత సుఖవుగా అంగీకరించా లనిపించ లేదు, నాకు.

అలాగే పెలిఫోన్ కూడా చెయ్య కుండా నాలుగు రోజులు గడిపాను. కాని, ప్రతి గంటా ఆమెకోసం నా కోరికని హెచ్చు చేస్తూంది. చివరికి ఆమెకి పెలిగ్రామ్ ఇచ్చేందుకు నిర్ణయించుకుని ఇంటికి వచ్చాను. ఆ సాయంత్రం పెలిఫోన్ .... సుజాత ....

‘ఇంట్లో ఉన్నారేం?’

‘ఏమీ తోచక’ అన్నాను.

‘ఏం?’

‘నువ్వు లేక....’

నవ్వు — వెక్కిరిస్తూన్నట్టు.

‘అమిత ఉందిగా?’

‘అమిత ....’ అని నిజం చెప్పబోయి ఆగి, ‘ఉన్నా, నీ ఉండడం వేరు’ అన్నాను.

‘నిజంగా?’

‘అవును....’

సిగరెట్లు జాగ్రత్తగా కాలుస్తున్నారా?’

‘లేదు.’

‘నిజం?’ మామూలుగా అంది సుజాత.

‘ఆఁ. నిజం.’

‘రేపు వచ్చి చూస్తాను.’

హృదయం ఒక్కసారి గెంతువేసింది.

‘చూడు’ అన్నాను జాగ్రత్తగా.

సంభాషణ అయిపోయింది. నేనే జయించానన్న ముందరి సంతృప్తిలో, నాకు బోధపడని ఏదో లోపం క్రమంగా తెలిసి రాసాగింది. కాని, సుజాత కోసం ఎదురు చూడడంలో అది నన్నంతగా బాధ పెట్టలేదు.

రాత్రి ఎనిమి దటాక చేరింది సుజాత. ఎండకి భయపడి, నాలుగు దటాక వాళ్ళ నాన్నగారి కారులో బయలుదేరింది.

స్నానం చేసి, ఆమె వచ్చేసరికి బాగా చీకటి పడింది.